

29 ta' Settembru, 1959

Imħallef:—

Onor. Dr. J. Flores, B.L. Can., LL.D.

Onor. Mabel Strickland, O.B.E.

*versus*

Joseph Micallef Stafrace, B.A., LL.D.

**Libell — “Fair Comment” — Ġudikat — “Jus Retorsionis”  
— Diffamazzjoni.**

*Komment, f'materja ta' ngurja bl-istampa, hu kostitwit minn espressjoni ta' opinjoni, u huwa l-illazzjoni li l-kittieb jiġbed mill-fatti. U b'leż l-eċċezzjoni ta' komment ġust tista' tiġi anki biss kunsidrata, hu meħtieġ li tkun saret narrazzjoni sostanzjalment eżatta tal-fatti li fuqhom il-komment ikun bażat, b'leż b'dal-mod min jaqra jittqiegħed fil-pożizzjoni li jkun jista' jaqbel jew ma jaqbelx mal-konkluzjonijiet li għalihom ikun wasal il-kittieb.*

Biez ikun hemm il-ġudikat, u hekk l-applikazzjoni tar-regola "non bis in idem", irid ikun hemm l-istess fatt fiż-żewġ kawżi; u l-istess fatt ikun hemm meta jkun hemm l-istess atti u l-istess effetti bl-elementi kollha konstituttivi tar-reat; mhix l-identità tal-"azzjoni" li twassal ghad-divjet tal-"non bis in idem", imma l-identità tal-"fatt"; b'mod li meta l-azzjoni penali l-ġdida jkollha bħala oġġett fatt li, għalkemm konness ma' dak precedentement ġudikat, jipprezenta "event" materjalment divers, li lanqas implicitament ma jkun gie valutat fl-ewwel proċess, ma jkunx hemm il-vjolazzjoni tal-ġudikat. Għaldaqstant, jekk l-imputat kien ġa gie kundannat bħala hati ta' reat ta' publikazzjoni ta' materjal sedizzjus, ma jistgħax jinvoka l-ġudikat f'kawża li ssirlu wara għax b'dik il publikazzjoni huwa offenda l-unur u r-riputazzjoni tal-persuna li pproċediet kontra tiegħu bit-tieni kawża.

Hija regola illi l-eżimenti tal-"jus retorsionis", bħala rinunzja da parti tal-Istat għall-potestà punittiva, ma hix applikabbli f'każ ta' diffamazzjoni, jew attribuzzjoni ta' fatt determinat, bħala mezz tar-retorsjoni, imma biss f'każ ta' ngurja.

Il-Qorti:— Rat ir-rikors li bih l-imsemmi Joseph Stafrace appella mis-sentenza tal-Qorti tal-Magistrati ta' Malta tat-18 ta' April 1959, u talab li jiġi liberat minn kull imputazzjoni u piena;

Rat l-imsemmija sentenza, li biha l-appellanti gie misjub hati talli fil-artikolu ntitolat "Mabel Tiddefendi l-Manigoldi Nglizi", publikat fil-ħarġa tas-"Sebh" tat-13 ta' Ottubru 1958, huwa ta malafama lill-kwerelanti billi attribwielha fatti determinati bi skop li joffendi l-unur tagħha u jesponiha għad-disprezz tal-publiku, u gie kundannat għall-multa ta' £10 u għall-ħlas tal-ispejjeż tal-kawża; bl-ordni illi fil-ġurnal "Il-Helsien", li tiegħu l-kwerelat hu editur, jippublika, fi żmien xagħar, sunt tas-sentenza fit-termini tal-art. 23 tal-Liġi tal-Istampa, Kap. 117;

Trattat l-appell;

Ikkunsidrat:

Fil-harga tal-gazzetta "Is-Sebh" tat-8 ta' Ottubru 1958, li tagħha kien editur il-kwerelat, ġie publikat editorjal bit-titolu "Barbariżmu Inġliż f'Ċipru", fejn intqal:— "Il-barbariżmu tas-soldati nglizi waqt it-tiftix li għamlu fid-djar matul il-lejl ta' bejn il-Gimgha u s-Sibt wara l-qtil ta' Mrs. Sutcliffe, għandu jhammar wiċċ il-Gvern Inġliż, dak il-Gvern li tant tkaża bil-massakri tar-Russi fi-Ungerija. Veru li ċ-Ċiprijotti, fil-ġlieda tal-helsien, kultant qed ikollhom joqtlu lil dak u lill-iehor; iżda dan mhux tort tal-Gvern Inġliż stess? Il-poplu ċiprijott iġġieled għall-helsien bil-mezzi legali possibbli kollha. L-Ingilterra ma riedetx taf, u baqgħet truxa għall-għajta tal-poplu ċiprijott. X'inhu l-qtil ta' soldat inġliż u ta' mara ngliza hdejn id-delitti li l-Gvern Inġliż qed jagħmel kontra d-drittijiet tal-poplu ċiprijott?;

Fil-harga tas-Sibt, tat-13 ta' Ottubru 1958, ġie publikat editorjal bit-titolu "Mabel Tiddefendi l-Manigoldi Nglizi". li jifforma l-merita ta' dil-kawża;

Jingħad f'dan l-artikolu illi "wara l-qtil ta' Mrs. Sutcliffe go Famagusta l-awtoritajiet inġlizi ordnaw tfittxija immedjata għall-qattela, bir-riżultat li erbgha pajżani, fosthom tiffa, sfaw mejta, u aktar minn mitejn garrbu griehi, bibien ġew sfundati, għamara mkissra, kien hemm biża' u twerwir ta' nisa u tfal innocenti x'hin raw djarhom invazi minn manigoldi ta' dix-xorta". L-artikolu jkompli:— "Barbariżmu bħal dan mhux biss jiġbed għal fuqu l-istmerrija tad-dinja kollha, iżda jkompli jagħmel aktar sewda l-istorja tal-armata ngliza fil-kolonji bħala l-mezz ta' repressjoni u skjavitù. Dak li ġara go Famagusta sar ukoll tliet ġimghat qabel go Paphos. Jidher ċar li l-Gvern Inġliż tilef il-kontroll fuq is-sitwazzjoni għal kollox. F'Ċipru qegħda tirrenja l-konfużjoni. Liema konfużjoni hija akbar minn dik li tara fis-soldati nglizi jithallsu b'idejhom minn pajżani innocenti? Li tara s-soldati nglizi jivvendikaw ruhhom minn nisa u t-tfal? Għax ahna pprotestajna kontra dan il-barbariżmu, sibna l-kundanna tal-istampa ta' Mabel Strickland, li ma kellha anqas kelma waħda biss ta' tmaqdir għal dan il-massakru tal-innocenti go Ċipru. Ahna m'ahnix favur il-vjolenza; imma l-vjolenza

nikkundannawha minn kull fejn tigi u taht kull sura li tigi. Li gvern b'saħtu jimponi r-rieda tieghu fuq poplu żgħir u dgħajjef, hija vjolenza ferm aktar kerha u kundannabbli minn dik il-vjolenza sporadika, li tikkaguna l-vjolenza ta' qabel kontra d-drittijiet ta' poplu żgħir. Huwa f'dan il-kwadru li aħna npogġu l-qtil ta' Mrs. Sutcliffe. Għalhekk aħna nġidu: — "X'inhawa l-qtil ta' mara ngliza, hdejn id-delitti, li l-Ingliżi qed jikkommettu kontra d-drittijiet ta' poplu sħieħ?" Izda ssa, kellna żvilupp ieħor tassew ikrah. Iċ-Ċiprijotti qed jallegaw illi l-qtil ta' Mrs. Sutcliffe sar mill-organizzazzjoni ngliza, Cromwell, naturalment bl-iskop bestjali li t-truppi nglizi jkesksuħom aktar, kontra l-poplu ta' Ċipru. U min jiddubita, li l-Ingliżi, ma għandhomx bla jikkommettu qerq ta' din ix-xorta? Aħna, li nafu d-dispożizzjoni, l-ipokrisija, l-iskjavitu, u n-nuqqas ta' skruplu mill-Ingliżi fil-kolonji, ma għandna ebda dubju li l-Ingliżi jasu biex jikkommettu qerq bħal dan. Ta' min jiftakar illi l-qtil ta' Mrs. Sutcliffe sar proprju ftit wara li twaqqfet l-organizzazzjoni terroristika ngliza Cromwell. Bla tlaqliq, aħna nġidu li nippreferu nemmnu liċ-Ċiprijotti milli lill-Ingliżi";

B'ittra, tal-15 ta' Ottubru 1958 il-kwerelanti talbet lill-kwerelat biex, skond l-art. 22 tal-Ligi tal-Istampa, jippublika d-dikjarazzjoni li tinsab a fol. 9 tal-proċess fl-istess ismijiet ta' dak tal-lum, deċiż minn dil-Qorti fl-14 ta' Frar 1959; li għaliha saret riferenza. Il-kwerelat, kien irrifjuta l-publikazzjoni mitluba, billi rritjena li l-ittra kienet offensiva u kienet tikkontjeni materjal estraneu għall-artikolu in kwistjoni. B'sentenza ta' dil-Qorti, diversament presjeduta, tal-14 ta' Frar 1959, fuq l-imputazzjoni ta' rifjut li jippublika dikjarazzjoni skond l-art. 22, tal-Kap. 117, gie ritenut li r-rifjut tal-kwerelat kien ġustifikat;

Fuq l-istess artikolu "Mabel Tiddefendi l-Manigoldi Ingliżi", il-kwerelat kien gie proċessat u kundannat taht l-art. 6, 2 u 10(2) tal-Kap. 111, u l-art. 20 tal-Kodiċi Kriminali, b'sentenza tal-Qorti tal-Magistrati ta' Malta tad-9 ta' Jannar 1959, li għaddiet f'gudikat;

**Ikkunsidrat;**

L-appellanti eċċepixxa fl-ewwel lok li l-artikolu in kwistjoni huwa komment gust fuq id-dikjarazzjoni tal-Partit Kostituzzjonali Progressiv, u li lill-kwerelanti, li hija maghrufa fil-pulitika li tiegħu parti favur dak kollu li huwa ingliz, b'ebda mod ma jagħmillha nsara;

Hu risaput li "komment" huwa kostitwit minn espressjoni ta' opinjoni, u huwa l-illazzjoni li l-kittieb jgħbed mill-fatti. Biex l-eċċezzjoni ta' komment gust tista' tigi anki biss kunsidrata, hu meħtieġ li tkun saret narrazzjoni sostanzjalment eżatta tal-fatti li fuqhom il-komment ikun bażat. Biex b'dal-mod min jaqra jitqiegħed fil-pożizzjoni li jkun jista' jaqbel jew ma jaqbelx mal-konklużjonijiet li għalihom ikun wasal il-kittieb;

Il-kwerelat jippretendi li hu kkommenta għustament, fl-artikolu in kwistjoni, fuq dik ir-rizoluzzjoni tal-Progressive Constitutional Party fuq riferita. Izda dik ir-rizoluzzjoni, bħala fatt essenzjali għat-termini tal-komment, ma tidherx f'dak l-artikolu. Lanqas ma rriżulta li hija għet publikata xi darba fis-"Sebh", biex b'hekk il-qarrejja ta' dal-gurnal li, speċjalment f'materja pulitika, mhumieq neċessarjament il-qarrejja ta' gurnali oħra, ikollhom quddiemhom il-fatti kollha;

Jingħad f'dak l-artikolu li l-kwerelanti "iddefendiet il-manigoldi nglizi". Fin-nuqqas tal-fatti kollha, din l-espressjoni, f'lok komment, tikkostitwixxi, hija stess, dikjarazzjoni ta' fatt li, jekk jikkostitwixxi ingurja, l-unika difiża għaliha hija l-prova tal-verità;

Mhuwiew in kwistjoni, hawnhekk, jekk il-kwerelat kienx intitolat jiffirma l-opinjonijiet tiegħu bil-latitudini kollha xierqa għall-espressjoni libera f'materja ta' nteress publiku, imma jekk il-qarrejja tal-gurnal tiegħu għewx imqegħda quddiem il-fatti a bażi tal-opinjoni tiegħu, kif fir-realtà huma ma għewx imqegħda;

Dak l-artikolu sostanzjalment jiddeskrivi l-aġir tas-soldati nglizi, indikati bħala "manigoldi", wara l-qtil ta' Mrs. Sutcliffe, bħala "massakru tal-innoċenti", u huwa

attribwit lill-kwerelanti fit-titolu tal-artikolu, aktar milli hija ma tikkundannax dan l-agir, li hija tiddefendieh, qiesha ghamlet l-apologija tar-reati li setghu gew kommessi f'dik l-okkazjoni;

Ma hemmx dubju lill attribuzzjoni bhal din, maghmula intenzjonalment, taghti malafama li l-kwerelanti u tesponiha ghad-disprezz tal-publiku, u hija libelluza. U xejn ma jiswa l-komment tal-kwerelat li l-kwerelanti hija maghrufa li fil-pulitika dejjem tiehu parti favur dak kollu li huwa ngliz quddiem l-addebitu speċifiku li, f'din l-okkazjoni, hija ddefendiet l-agir, deskritt kif inhu fl-artikolu taht ezami, tat-truppi nglizi f'Cipru;

Ghal dak li jirrigwarda r-rizoluzzjoni tal-partit politiku li tieghu l-kwerelanti hija l-kap, ma hemm fiha ebda difiza tal-kondotta tas-soldati nglizi. Hemm fiha deplorazzjoni u kundanna ta' dak li hu kwalifikat "the undisguised condonation in the said article of the recent murder in Cyprus of Mrs. Sutcliffe"; izda bhala fatt ma hemm ebda difiza jew kondonazzjoni tad-diportament tat-truppi nglizi. Il-Qorti taghmel enfasi li "bhala fatt", in kwantu, ghar-ragunijiet premissi, il-Qorti ma tistax tezamina t-titolu tal-artikolu nkriminat bhala komment fuq dik ir-rizoluzzjoni;

Ghalhekk, l-ewwel eċċezzjoni tal-kwerelat hija infondata;

Fit-tieni lok, il-kwerelat eċċepixxa l-gudikat mhabba fis-sentenza riferita tad-9 ta' Jannar 1959, moghtija kontra tieghu;

B'dik is-sentenza, il-kwerelat kien gie kundannat, in meritu ghal-artiklu tat-8 ta' Ottubru 1959 u dak f'dilkawza, talli stampa, ippublika, offra ghall-bejgh u biegh, material sedizzjuż, skond l-art. 2 u 6 tal-Kap. 111 tal-Ligijiet;

Biex ikun hemm il-gudikat, u hekk l-applikazzjoni tar-regola "non bis in idem", irid ikun hemm l-istess fatt fiż-

żewġ kawżi. L-istess fatt ikun hemm meta jkun hemm l-istess atti u l-istess effett bl-elementi kollha kostituttivi tar-reat. Mhix l-identità tal-"azzjoni" li twassal għad-divjet tal-"non bis in idem", imma l-identità tal-"fatt". Meta l-azzjoni penali l-għdida jkollha bħala oġġett fatt li, għalkemm konness ma' dak precedentement għadikat, jippreżenta "event" materjalment divers, li lanqas implicitament ma jkun gie valutat fl-ewwel proċess, ma jkunx hemm il-vjolazzjoni tal-għadikat;

F'dan il-każ, għalkemm hemm l-istess kontest ta' azzjoni, ma hemmx fiż-żewġ kawżi l-element tal-istess fatt. L-obbjettività ġuridika tar-reat ta' publikazzjoni ta' materjal sedizjuż hi diversa minn dik tal-offiża għall-unur u riputazzjoni, l-atti għaž-żewġ reati huma distinti, kif inhu distint l-"event" immedjatament prodott b'dawk l-atti; u bejn iż-żewġ eventi ma hemm ebda inseparabbiltà, la naturali u lanqas ġuridika; u l-event tad-diffamazzjoni lanqas implicitament ma gie valutat fl-ewwel proċess. Iż-żewġ fatti huma distinti, u ż-żewġ reati jikkonkorru mhux idealment, imma "realment";

Għalhekk, bl-azzjoni preżenti ma hemmx vjolazzjoni tal-għadikat;

Il-kwerelat, subordinatament, eċċepixxa l-eżimenti tal-"jus ritorsionis", fuq il-motiv li r-riżoluzzjoni tal-Partit Kostituzzjonali, li magħha aderiet il-kwerelanti, kienet ingurjuża għall-esponenti, billi l-artikolu tiegħu tat-8 ta' Ottubru 1958 bl-ebda mod ma jista' jingħad approvazzjoni "ċara" tal-qtil ta' Mrs. Stuclyffe;

Din l-eċċezzjoni mhix sostenibbli;

Il-provi prinċipali f'dil-kawża huma l-artikolu tas-"Sebh" tat-8 ta' Ottubru 1958, ir-riżoluzzjoni tal-Progressive Constitutional Party mibgħuta lit-"Times bid-data tal-10 ta' Ottubru 1958, publikata f'dak il-ġurnal l-għada 11 ta' Ottubru 1958, l-artikolu in kwistjoni tat-13 ta' Ottubru, u l-ittra tal-kwerelata għall-publikazzjoni tar-risposta tagħha. Meta jingħad fl-artikolu nkriminat "għax ahna

pprotestajna kontra dak il-barbarizmu sibna l-kundanna tal-istampa ta' Mabel Strickland, li ma kellha anqas kelma wahda biss ta' tmaqdir ghal dak il-massakru tal-innocenti go Cipru", u dan taht it-titolu "Mabel Tiddefendi lill-Ma-nigoldi Inglizi", il-kwerelat gie attribwixxa lill-kwerelanti fatt determinat, ejoè dak li hija ddefendiet l-okkorrenzi li graw Cipru deskritti mill-kwerelanti a kariku tas-soldati nglizi, u dan għax il-kwerelat ipprotesta kontra "dan il-barbarizmu";

Hija regola li l-eżimenti tal-"jus ritorcionis", bhala rinunzja da parti tal-Istat għall-potestà punitiva, ma hix applikabbli f'każ ta' diffamazzjoni, jew attribuzzjoni ta' fatt determinat, bhala l-mezz tar-ritorsjoni, imma biss f'każ ta' ingurja, imhabba fl-entità żgħira tal-event krimi-nuż, li biha jiġi ritort l-addebitu magħmul lil min jirri-torcieh. Id-difensur tal-kwerelanti osserva illi l-addebitu kontenut fir-rizoluzzjoni tal-partit tal-kwerelanti bil-kliem "the undisguised condonation in the said article of the recent murder in Cyprus of Mrs. Sutcliffe" jinsab ġustifi-kat b'dak li ntqal fl-artikolu relattiv, u ejoè "veru li è-Ciprijotti fil-ġlieda tal-helsien kulltant qed ikollhom joqtlu lil dak u lill-iehor", u "x'inhu l-qtil ta' soldat u ta' mara ngliza hdejn id-delitti li l-Gvern Ingliz qiegħed jagħmel kontra d-drittijiet tal-poplu ciprijott?" Iżda, minghajr valorizzazzjoni ta' din l-osservazzjoni, jibqa' l-fatt illi, dar-ba di l-kwerelat attribwixxa lill-kwerelanti addebitu speti-fiku, huwa ma jistax jinvoka l-"jus ritorcionis" kontra l-addebitu magħmul lilu, bhala editur tas-"Sebh", f'dik ir-rispostazzjoni;

Dak l-addebitu għandu l-fattispeċje partikulari tiegħu, sew jekk jikkostitwixxi materjal libelluż jew de, sew, fl-każ li iwa, jagħti lok għall-eċċezzjonijiet konnaturali għal dik il-materja, kompriża dik tal-verità tal-konviċju; kwis-tjonijiet dawn li ma jistgħux jiġu valutati f'dil-kawża, li l-oġġett tagħha jikkostitwixxi diffamazzjoni;

Għall-istess raġuni mhix sostenibbli l-aħhar eċċezzjoni tal-kwerelat, illi ejoè l-ittra tal-kwerelanti diretta lilu għall-publikazzjoni tar-risposta tagħha għall-artikolu in

kwistjoni tinnewtralizza l-effetti penali tad-diffamazzjoni preżenti, fuq il-bażi li hija ngurjuża għall-kwerelat. In-oltre, dik l-ittra ma tikkostitwix, bħal każ preżenti, publikazzjoni bil-mezz tant diffuż tal-istampa;

Għal dawn il-motivi;

Tiċhad l-appell u tikkonferma s-sentenza appellata, bl-ispejjeż kontra l-kwerelat. Iż-żmien għall-publikazzjoni tas-sentenza, stabbilit mill-Ewwel Qorti, jibda jghaddi mil-lum. Dritt tad-difensuri tmien xelini għal kull seduta quddiem dil-Qorti.

---